



AZƏRBAYCAN CÜDO FEDERASIYASI
İCTİMAİ BİRLİYİNİN
NİZAMNAMƏSİ

(dördüncü redaksiya)

İzahlar

Aşağıdakı terminlər, ixtisarlar və abreviaturalar bu Nizamnamənin mətnində istifadə olunur:

- ACF – Azərbaycan Cüdo Federasiyası İctimai Birliyi;
- BCF – Beynəlxalq Cüdo Federasiyası;
- ACİ – Avropa Cüdo İttifaqı;
- “Rəsmi şəxslər” şura üzvləri, məşqçilər, assistentlər, texniki işçilər, tibbi və inzibati işçilər;
- “Komissiya” bu nizamnamə əsasında təşkil olunmuş daimi və müvəqqəti komissiyalar;
- “Yarış qaydaları” BCF-in qəbul etdiyi yarış qaydaları;
- “Icraiyyə Komitəsi” bu nizamnamə əsasında yaradılmış ACF-in Icraiyyə Komitəsi;
- “Konfrans” bu nizamnamə əsasında çağrılan ACF-in konfransları.

I. Ümumi müddəələr

Maddə 1. ACF-in fəaliyyətinin hüquqi əsasları və prinsipləri

1. ACF, “Bədən tərbiyəsi və idman haqqında” Azərbaycan Respublikasının Qanununa və digər normativ hüquqi aktlara əsasən respublika idman federasiyası statusuna malikdir.

2. ACF, Azərbaycan Respublikası Konstitusiyası, “Qeyri-hökumət təşkilatları (icmitai birliklər və fondlar) haqqında” Azərbaycan Respublikasının Qanunu, “Bədən tərbiyəsi və idman haqqında” Azərbaycan Respublikasının Qanunu, digər normativ hüquqi aktlar və bu Nizamnaməyə əsasən fəaliyyət göstərir.

3. ACF öz fəaliyyətini bərabərlik, qanunilik, aşkarlıq, könüllülük və özünüidarəetmə prinsipləri əsasında qurur. ACF öz fəaliyyətində siyasi və dini məsələlərdə neytral mövqe tutur, siyasi, dini, cinsi, etnik, irqi və ya hər hansı bir formada ayrı-seçkiliyə yol vermir.

Maddə 2. ACF-in təşkilati-hüquqi forması, əsas ofisi və üzvlüyü

1. ACF Azərbaycan Respublikasının Ədliyyə Nazirliyində 18 dekabr 1992-ci il tarixində 272 nömrə ilə hüquqi şəxs olaraq dövlət qeydiyyatına alınmışdır. ACF Azərbaycan Respublikasının müvafiq qanunvericilik aktları əsasında yaradılmış ictimai birlik formasında müstəqil qeyri-hökumət təşkilatıdır.

2. ACF-in fəaliyyəti vaxtla məhdudlaşdırılmır.

3. ACF-in əsas ofisi Bakı şəhəri, Olimpiya küçəsi, 4 nömrəli binada yerləşir.

4. ACF, ACİ-nin və BCF-in üzvü olmaqla, onların nizamnamələrinə, əsasnamələrinə, qaydalarına və qərarlarına hörmət edir, həmin sənədlərin tələblərini yerinə yetirir. Bununla bərabər, ACF öz üzvlərinin də qeyd edilən sənədlərə əməl etməsini təmin edir.

Maddə 3. ACF-in məqsədləri

1. ACF-in məqsədləri aşağıdakılardır:

- 1.1. Azərbaycan Respublikasının ərazisində cüdonun bütün formalarını inkişaf etdirmək, nizamlamaq və onlara nəzarət etmək;
- 1.2. cüdo üzrə Azərbaycan milli yığma komandasının Olimpiya oyunlarına, dünya birinciliyi və çempionatına, Avropa və digər beynəlxalq yarışlara, o cümlədən cüdo ilə məşğul olan idmançıların ölkədaxili yarışlara hazırlaşmasına və iştirakına kömək göstərmək;
- 1.3. ACF-in rəhbərliyi altında fəaliyyət göstərən və cüdo ilə əlaqəsi olan idman təşkilatlarının, digər qurumların vəzifə dairəsini müəyyən etməklə, milli səviyyədə bütün cüdo yarışlarını keçirmək;
- 1.4. Azərbaycanın ərazisində keçirilən bütün yoldaşlıq oyunlarına nəzarət və rəhbərlik etmək;
- 1.5. öz üzvlərinin maraqlarını qorumaq;
- 1.6. milli cüdonun inkişafına dair perspektiv proqramları hazırlanmaq;
- 1.7. milli cüdonu beynəlxalq təşkilatlarda və yarışlarda təmsil etmək;
- 1.8. əhali arasında cüdonun məşhurlaşması ilə bağlı təbligat aparmaq.

Maddə 4. ACF-in vəzifələri

1. ACF-in vəzifələri aşağıdakılardır:

- 1.1. Azərbaycan Respublikasında cüdonun inkişafı ilə bağlı müəyyən olunmuş əsas istiqamətlərə və prinsiplərə dəstək vermək;
- 1.2. Azərbaycan Respublikasında cüdonun inkişafı ilə bağlı kompleks proqramların hazırlanmasında, tətbiqində və icrasına nəzərətdə iştirak etmək;
- 1.3. əhali arasında bədən tərbiyəsinin, idmanın, xüsusiilə də cüdonun inkişafı ilə bağlı hökümət, qeyr-hökümət və digər təşkilatların, o cümlədən vətəndaşların səylərinin birləşdirilməsinə kömək etmək;
- 1.4. Azərbaycan Respublikasının ərazisində, o cümlədən onun hüdudlarından kənarda cüdo ilə bağlı olan idman federasiyaları, assosiasiylar, klublar və ictimai təşkilatlarla əlaqələr qurmaq və belə əlaqələri inkişaf etdirmək;
- 1.5. cüdo ilə məşğul olmaq üçün lazımlı olan zəruri şəraitin yaradılmasına dəstək vermək;
- 1.6. cüdo üzrə məşqçi işinin görülməsi ilə bağlı kadrların hazırlanmasına dair təşkilati işlərin görülməsinə kömək göstərmək;

1.7. cüdo üzrə idman klublarının, xüsusilə uşaq və gənc cüdo idman məktəblərinin inkişafı ilə bağlı investisiyanın cəlb olunmasını təmin etmək;

1.8. ACF çərçivəsində müxtəlif təlim-məşq toplantılarını, o cümlədən idman-sağlamlıq tədbilərini keçirmək;

1.9. idman bazalarının, zallarının, obyektlərinin, qurğularının və binalarının istismarı və təmiri, rekonstruksiyası və tikintisində iştirak etmək və bu qəbildən olan işlərin görülməsini dəstəkləmək;

1.10. ACF qarşısında qoyulmuş məqsədlərə çatmaq üçün sahibkarlıq fəaliyyəti ilə məşğul olmaq.

Maddə 5. ACF-in sahibkarlıq fəaliyyəti

1. ACF, bu Nizamnamə ilə müəyyən olunmuş məqsədlərə çatmaq üçün, Azərbaycan Respublikasının qanunvericiliyinə və bu Nizamnamənin məqsədlərinə uyğun olaraq sahibkarlıq fəaliyyəti ilə məşğul ola bilər.

2. ACF sahibkarlıq fəaliyyətinin həyata keçirilməsi üçün təsərrüfat cəmiyyətləri yarada bilər, təsərrüfat cəmiyyətlərinin fəaliyyətində iştirak edə bilər və əmlak əldə edə bilər.

3. Sahiblərləq fəaliyyətindən əldə edilən gəlir ACF-in üzvləri arasında bölünə bilməz və yalnız müəyyən olunan məqsədlərə çatmaq üçün istifadə oluna bilər.

Maddə 6. ACF-in rəsmi adı, bayrağı, emblemi və loqosu

1. Federasiyanın rəsmi adı Azərbaycan Cüdo Federasiyası İctimai Birliyidir, qısaltılmış rəsmi adı ACF-dir.

2. ACF-in bayrağı, üzərində ACF-in emblemi olan ağ kətandır.

3. ACF-in emblemi, albalı yarpağı fonunda ACF-in abreviaturası və "Azərbaycan Cüdo Federasiyası" sözləridir.

4. ACF-in loqosu, albalı yarpağı fonunda ACF-in abreviaturasıdır.

5. ACF-in adı, qısaltılmış adı, bayrağı, emblemi və loqosu, qanunvericiliyə müvafiq olaraq Azərbaycan Respublikasında aidiyyəti kurumlar tərəfindən qeydiyyata alınmalıdır.

Maddə 7. ACF-in rəsmi dili

1. ACF-in rəsmi dili Azərbaycan dilidir.

2. Konfransların rəsmi dili Azərbaycan dilidir.

II. ACF-in hüquqi statusu

Maddə 8. ACF hüquqi şəxs kimi

1. ACF Azərbaycan Respublikasının müvafiq qurumlarında qeydiyyata alındığı andan Azərbaycan Respublikasının qanunvericiliyinə əsasən yaradılan və fəaliyyət göstərən hüquqi şəxs sayılır.

2. ACF, öz adından müqavilələr (kontraktlar) bağlaya, əqli mülkiyyət hüquqları da daxil olmaqla (bunlarla məhdudlaşmamaqla), bütün qanuni obyektlər üzərində mülkiyyət hüququ əldə edə, vəzifələr daşıya bilər, məhkəmədə və digər mübahisə həll edən qurumlarda iddiaçı və cavabdeh qismində çıxış edə, Azərbaycan Respublikasında yaradılan ictimai birliklərin malik olduğu bütün hüquqlara malik ola və öhdəlikləri daşıya bilər.

3. ACF müstəqil balansa, möhürə, ştampa, emblemə, bank hesabına və digər rekvizitlərə malikdir.

Maddə 9. ACF-in hüquqları

1. Federasiya müəyyən olunmuş məqsədlərə çatmaq üçün aşağıdakı hüquqlara malikdir:

1.1. öz fəaliyyəti haqqında sərbəst olaraq məlumat yaymaq;

1.2. dövlət qurumlarında və yerli özünüidarəetmə orqanlarında, o cümlədən ictimai təşkilatlarda öz üzvlərinin qanuni maraqlarını təmsil və müdafiə etmək;

1.3. cüdo üzrə respublika və beynəlxalq yarışları, o cümlədən çempionatları, birincilikləri, Azərbaycan Kubokunu təşkil etmək və keçirmək, onların rəqlamentini hazırlanmaq və təsdiq etmək, qaliblərin mükafat fondunu təsis etmək;

1.4. cüdo üzrə Azərbaycan milli yığma komandasının beynəlxalq idman yarışlarına hazırlanması məqsədilə, müqavilə əsasında məşqçi heyeti, mütəxəsisləri, elmi, tibbi təminatı və digər mütəxəsisləri, o cümlədən də əcnəbiləri cəlb etmək;

1.5. idmançıların, hakimlərin, məşqçilərin və cüdo üzrə digər mütəxəssislərin peşəkar hazırlığı ilə bağlı proqramları hazırlanmaq, təsdiq etmək və həyata keçirmək;

1.6. Bu Nizamnamə ilə müəyyən olunmuş məqsədlərə çatmaq üçün, bündə təşkilatlarından, o cümlədən qanunla müəyyən olunmuş digər mənbələrdən vəsaitlər qəbul etmək;

1.7. idman yarışlarının işıqlandırılması ilə bağlı hüquqların üçüncü şəxslərə ötürülməsini həyata keçirmək;

1.8. qanunla müəyyən olunmuş istənilən növ mülki-hüquqi xarakterli müqaviləleri bağlamaq;

1.9. müstəqil olaraq öz daxili strukturunu, onun formasını və fəaliyyət metodunu, maliyyə planını və ştatını müəyyən etmək;

- 1.10. fəaliyyəti ilə bağlı əmək və xidmət müqavilələrini bağlamaq;
- 1.11. qanunvericiliklə nəzərdə tutulmuş digər hüquqları həyata keçirmək.

Maddə 10. ACF-in öhdəlikləri

1. ACF-in öhdəlikləri aşağıdakılardır:

- 1.1. Azərbaycan Respublikasının qanunvericiliyində və bu Nizamnamədə müəyyən olunan normalara, o cümlədən öz fəaliyyəti ilə bağlı olan beynəlxalq hüququn norma və prinsiplerinə riayət etmək;
- 1.2. fəaliyyəti ilə bağlı qanunvericiliklə müəyyən olunan hesabatları aidiyəti dövlət qurumlarına təqdim etmək;
- 1.3. Azərbaycan Respublikasının ərazisində keçirilən istənilən növ yarışlarda idmançıların doping nəzarətini həyata keçirmək;
- 1.4. əldə olunan vəsaitləri bu Nizamnamə ilə müəyyən olunan məqsədlərə xərcləmək;
- 1.5. qanunvericiliklə nəzərdə tutulan digər öhdəlikləri icra etmək.

III. Üzvlər

Maddə 11. Üzvlərin kateqoriyaları

1. ACF-in üzvləri Konfrans tərəfindən təsdiqlənən cüdo idman təşkilatlarıdır.

Maddə 12. Üzv statusunun şərtləri

1. ACF-ə üzv olmaq üçün hər bir müraciət aşağıdakılar barədə sənəd və məlumatlarla müşayiət olunmalıdır:

- 1.1. ACF-ə üzv olmaq məqsədinin izah edilməsi və əsas ofisin Azərbaycan Respublikasının ərazisində yerləşməsi;
- 1.2. müraciət edənin hüquqi vəziyyəti ona təminat verməlidir ki, xarici təsirlərə məruz qalmadan, yəni üzvlük barədə müstəqil qərar qəbul etmək səlahiyyətinə malik olması;
- 1.3. əgər müraciət edən cüdo klubudursa, bütün rəsmi ev yarışlarının Azərbaycan Respublikasının ərazisində keçirilməsi;
- 1.4. müraciət edənin nizamnamə və qeydiyyat şəhadətnaməsinin surəti, prezident və digər rəhbər orqanlarının seçilməsi barədə səlahiyyətli orqanının qərarının surəti;
- 1.5. imza atma və üçüncü şəxslər qarşısında təmsil etmə hüququ olan rəsmi şəxslərinin siyahısı;
- 1.6. mövcud nizamnamə və direktivlərin müddəələri ilə və gələcəkdə onlara edilən dəyişikliklərlə BCF-in, ACİ-nin və ACF-in, üzv olduqları cüdo ilə əlaqəsi olan digər qurumların gələcəkdə çıxarmalı olduqları qərarlarla razı olacaqlarının bildirilməsi;

1.7. qeyd olunan şərtlərin öz üzvləri və müqavilə əsasında münasibət qurduğu şəxslər (idmançı, rəsmi şəxs və s.) tərəfindən yerinə yetirilməsinin təminatı;

1.8. özlərinin və öz üzvlərinin cəlb olunduğu bütün idman xarakterli hüquqi mübahisələrdə Azərbaycan Respublikasının qanunvericiliyinə əsasən ACF tərəfindən yaradılan arbitraj məhkəməsinin müstəsna səlahiyyətinin tanınması barədə öhdəlik;

1.9. yoldaşlıq yarışlarının təşkilinin və bu oyunlarda iştirakın ancaq ACF-in razılığı ilə həyata keçirilməsi barədə öhdəlik;

1.10. ali idarəetmə orqanının sonuncu yığıncağının protokolunun surəti.

Maddə 13. Üzv olmaq üçün prosedurlar

1. ACF-ə üzv olmaq üçün hər bir müraciət ACF-in Baş katibliyinə yazılı surətdə təqdim olunmalıdır.

2. ACF-in Baş katibliyi, Baş katib tərəfindən hazırlanmış məruzə daxil olmaqla, bütün sənədləri İcraiyyə Komitəsinə təqdim etməlidir. İcraiyyə Komitəsi təqdim olunmuş sənədlərin məzmununu və tamlığını nəzərdən keçirməli və qərar qəbul etməsi üçün yazılı surətdə konfrans təqdimat verməlidir.

3. ACF-ə üzvlük müvəqqəti də ola bilər. Bu halda iddiaçı, bu Nizamnamənin 12-ci maddəsinə uyğun olaraq, bütün sənədləri ACF-in Baş katibliyinə təqdim edir və İcraiyyə Komitəsinin qərarı ilə növbəti konfrans qədər müvəqqəti üzv statusu alır. Növbəti konfransda onun daimi üzv olub-olmaması haqqında qərar qəbul edilir. İddiaçı daimi üzvlüyə qəbul olunduğu halda, səsvermə hüququ əldə edir.

Maddə 14. Üzv olmaq haqqında qərar

1. Yalnız ACF-in konfransi üzvlüyə qəbul etmə haqqında qərar vermək hüququna malikdir.

2. Müraciət edən təşkilatın sənədləri bu Nizamnamə ilə ziddiyət təşkil etmirse, üzvlüyə qəbul edilməsinə etiraz edilə bilməz.

Maddə 15. Cüdo idman təşkilatları

1. Cüdo idman təşkilatları bir və ya bir neçə kateqoriyada (kişi, qadın, gənclər və s.) mütəşəkkil cüdo ilə məşğul olan idmançıların daxil olduğu müstəqil təşkilatdır.

2. Cüdo idman təşkilatları hüquqi şəxsdir və ACF-in rəhbərliyi altında fəaliyyət göstərirler. Onlar cüdo ilə bağlı olan öz nizamnamələrini, əsasnamələrini və onlara edilən dəyişiklik və əlavələri ACF ilə razılaşdırırlar.

Maddə 16. Üzvlərin hüquqları

1. Üzvlərin hüquqları aşağıdakılardır:

- 1.1. hər hansı konfransın gündəliyi ilə əvvəlcədən tanış olmaq, göstərilən vaxtda iclaşa çağırılmaq, iclasda iştirak etmək və səsvermə hüququndan istifadə etmək;
- 1.2. ACF-in fəaliyyəti haqqında ACF-in rəsmi orqanlarının vasitəsilə və ya qanunla yol verilən qaydada məlumat almaq;
- 1.3. ACF-in bayrağı altında keçirilən yarışlarda iştirak etmək;
- 1.4. ACF-in müvafiq orqanlarına etirazını bildirmək və şikayət etmək;
- 1.5. bu Nizamnamədən, ACF-in reqlamentlərindən, qaydalarından və qərarlarından irəli gələn və Azərbaycan Respublikasının qanunları ilə qadağan edilməyən digər hüquqları həyata keçirmək;
- 1.6. ACF-in orqanlarının qərarlarından konfransa, məhkəməyə və inzibati qaydada aidiyyəti qurumlara şikayət etmək.

Maddə 17. ACF-in üzvlərinin vəzifələri

1. ACF-in üzvlərinin vəzifələri aşağıdakılardır:

- 1.1. ACF-ə sadiq qalmaq və ACF-in maraqlarına zidd olan hərəkətlərdən yayınmaq;
- 1.2. üzvlük haqlarını vaxtında ödəmək;
- 1.3. öz nizamnaməsində və idman münasibətlərini tənzimləyən hər hansı əsasnaməsində və digər sənədlərində idarəcilik, idman münasibətləri ilə bağlı olan bütün dəyişikliklər, rəsmi şəxslərin və üçüncü tərəf qarşısında təmsil etmək hüququna malik olan şəxslərin dəyişməsi haqqında ACF-ə yazılı məlumat vermək;
- 1.4. BCF, ACİ, ACF və cüdo ilə əlaqəsi olan digər qurumların nizamnamələrindəki, direktivlərindəki məhdudiyyətlərlə razılışmaq;
- 1.5. üzvlərinin və müqavilə əsasında münasibət qurduğu digər şəxslərin qeyd edilən şərtlərə əməl etməsinə təminat vermək;
- 1.6. yarış qaydalarına riayət etmək və öz üzvlərinin də bu qaydalara əməl etmələrinə təminat vermək;
- 1.7. BCF, ACİ, ACF və cüdo ilə əlaqəsi olan digər qurumların nizamnaməsi, əsasnaməsi və qərarları ilə bağlı özünü və ya öz üzvlərində birinin cəlb olunduğu arbitraj tələb edən idman xarakterli hər hansı bir mübahisənin hüquqi həllinin ACF arbitraj məhkəməsinin səlahiyyətində olması haqqında öz nizamnamələrinə müddəə daxil etmək;
- 1.8. idmançı və rəsmi şəxslərlə bağlanmış müqavilədə arbitraj tələb edən hər hansı idman xarakterli mübahisənin həlli barədə ACF-in arbitraj məhkəməsinin səlahiyyətində olması haqqında öz nizamnaməsinə müddəə daxil etmək;

- 1.9. konfransda idarəedici orqanın və lazımlı olarsa, nizam-intizam orqanının üzvlərini seçmək;
- 1.10. ACF-ə üzv olmayan klublar və təşkilatlarla və ya kənarlaşdırılmış üzvlərlə idman əlaqələrini saxlamaq;
- 1.11. bu Nizamnamənin şərtlərini yerinə yetirmək;
- 1.12. sadıqlıq, layiqli idman davranışları və ədalətli cüdo ruhu prinsiplərini qorumaq;
- 1.13. ACF-in nizamnaməsi, əsasnamələri və qərarlarından irəli gələn digər tələbləri əməl etmək;
- 1.14. əgər üzv klubdursa, ACF-in keçirdiyi milli çempionatlarda iştirak etmək.

Maddə 18. Müvəqqəti kənarlaşdırma

1. ACF-in üzvü nizamnaməni, əsasnamələri və qərarları kobud şəkildə pozarsa, konfrans onu iki ildən çox olmayan müddətə üzvlükdən müvəqqəti kənarlaşdırma bilər.
2. Fövqəladə hallarda, İcraiyyə Komitəsi bu maddənin 1-ci hissəsində göstərilən sanksiyani tətbiq edə bilər. Belə hallarda müvəqqəti kənarlaşdırma növbəti konfransda qərar çıxarıllana qədər qüvvədə olur.

Maddə 19. Üzvlük statusunun itirilməsi

1. Üzvlük statusu üzvün könüllü ərizəsi, məcburi çıxarılma və hüquqi şəxs kimi ləğv edilməsi ilə itirilir.
2. Üzvlük statusunun itirilməsi, üzvü ACF-ə qarşı olan maliyyə öhdəliyindən azad etmir. Üzvlükdən çıxmış təşkilat, bu Nizamnamə ilə ACF üzvünə verilmiş hüquqlardan məhrum edilir.
3. Üzvlüyünü itirən idman təşkilatının komandası milli çempionatdan azad edilir.

Maddə 20. İstefa vermək

1. Hər hansı üzv üzvlükdən könüllü çıxməq üçün sifarişli məktubla ACF-in Baş katibliyinə müraciət etməlidir.

Maddə 21. Üzvlükdən çıxarılma

1. Konfrans aşağıdakı ciddi səbəblər əsasında təşkilatı üzvlükdən çıxara bilər:
 - 1.1. ACF-in nizamnaməsini, əsasnamələrini və qərarlarını kobud şəkildə pozduqda;
 - 1.2. üzvlük haqqını müəyyən edilmiş vaxtdan iki ay müddətində gecikdirdikdə;

- 1.3. ACF-in əmlakına ziyan vuran və ya ACF-in nüfuzuna xələl gətirən hərəkətlərə yol verdikdə;
- 1.4. milli çempionatda üzürlü səbəbdən iştirak etmədikdə.
2. ACF-in üzvlüyündən azad edilmiş qurum konfransa, inzibati qaydada və məhkəməyə şikayət edə bilər.

Maddə 21. Ləğv olunma

1. Üzvün hüquqi şəxs statusunun ləğv olunması könüllü surətdə və ya məhkəmə qaydasında ola bilər. Hər iki halda ləğvetmə tam başa çatdıqda, üzvlük statusuna xitam verilir.

IV. İdarəcilik

Maddə 22. ACF-in orqanları

1. ACF-in idarəetmə orqanları aşağıdakılardır:
 - 1.1. Konfrans;
 - 1.2. İcraiyyə Komitəsi;
 - 1.3. Prezident;
 - 1.4. Maliyyə təsərrüfat fəaliyyətini yoxlayan kənar müstəqil audit orqanı;
 - 1.5. Nizam-intizam orqanları (Nizam-intizam Komitəsi, Apelyasiya Komitəsi və Nizam-intizam inspektoru);
 - 1.6. Klub lisenziyalasdırma orqanı (Klub lisenziyalasdırmasının birinci instansiyası, Klub lisenziyalasdırmasının apelyasiya orqanı).
2. Aşağıdakı daimi komitələr idarəetmə hüququna malik deyil. Onlar ancaq məşvərətçi hüququna malikdirlər:
 - 2.1. Hakimlər Komitəsi;
 - 2.2. Hüquq Komitəsi;
 - 2.3. Tibbi və doping nəzarəti Komitəsi;
 - 2.4. Qadın cüdo Komitəsi;
 - 2.5. İdman direktorluğu Komitəsi;
 - 2.6. Təbliğat-təşviqat və informatika mərkəzi;
 - 2.7. İdmançıların statusu və transferi üzrə Komitə;
 - 2.8. Beynəlxalq Komitə;
 - 2.9. Milli komandalar Komitəsi.

A. Konfrans

Maddə 23. Tərkibi

1. Konfrans, ACF-in bütün üzvlərinin müntəzəm olaraq çağırıldığı iclasdır. Konfrans ACF-in ali səlahiyyətli orqanıdır. Yalnız nizamnamədə

müəyyən edilən qaydada çağırılan konfransın qərar qəbul etmək səlahiyyəti var.

2. ACF-in Baş katibi və İcraiyyə Komitəsinin üzvləri ilə yanaşı, fəxri prezidentlər və fəxri üzvlər də konfransa məşvərətçi kimi dəvət olunurlar.

3. İcraiyyə Komitəsi üçüncü tərəfin konfransda iştirakına qərar verir. Üçüncü tərəfin səsvermə hüququ yoxdur və İcraiyyə Komitəsinin icazəsi ilə məsləhət verə bilər.

Maddə 24. Nümayəndələrin irəli sürülməsi

1. ACF-in üzvləri onları təmsil etmək üçün öz səlahiyyətli rəsmi nümayəndələrini təqdim edirlər.

2. Rəsmi nümayəndələr üzvlər tərəfindən onlara verilmiş vəkalətlərə sahib olmalıdır. Lazım olduqda, bunun sübutunu da təqdim etməlidirlər.

3. Üzvlər iclasdan ən azı 45 gün qabaq, Baş katibliyə səsvermə hüququna malik olan şəxsləri göstərməklə, öz nümayəndələrinin siyahısını təqdim etməlidirlər.

Maddə 25. Nümayəndələrin sayı və səsvermə hüququ

1. ACF-in üzvü olan hər bir təşkilat, konfransda bir səsə malik olmaqla, ən çoxu üç nümayəndə ilə təmsil oluna bilər.

2. ACF-in üzvü olan hər hansı klub bir mövsüm ərzində ACF-in təşkil etdiyi milli çempionatda iştirak etmirsə, o çempionatda iştirakını bərpa etməyinçə, konfransda səsvermə hüququndan məhrum olur.

Maddə 26. Konfransın səlahiyyətləri

1. Konfransın aşağıdakı səlahiyyətləri var:

1.1. Nizamnaməni qəbul etmək, nizamnaməyə, habelə konfrans tərəfindən qəbul edilən digər sənədlərə dəyişikliklər və əlavələr etmək;

1.2. illik maliyyə hesabatını təsdiq etmək, gəlirlərin bölüşdürülməsini, xərclərin həcmini və mənbəyini təsdiq etmək;

1.3. İcraiyyə Komitəsinin fəaliyyəti haqqında hesabatı təsdiq etmək;

1.4. ACF-in maliyyə-təsərrüfat fəaliyyətinə dair müstəqil audit orqanının və Nəzareti-təftiş Komitəsinin hesabatlarını təsdiq etmək;

1.5. büdcəni təsdiq etmək;

1.6. İcraiyyə Komitəsinin təqdimatı ilə müstəqil audit orqanını təyin etmək;

1.7. 4 ildən bir Prezidenti seçmək;

1.8. 4 ildən bir İcraiyyə Komitəsinə üzvlər seçmək və onların səlahiyyətlərinə vaxtından əvvəl xitam vermək;

1.9. Prezidentin təqdimatı ilə İcraiyyə Komitəsinin üzvlərinin tərkibində vitse-prezidentləri seçmək;

- 1.10. hər iki ildən bir Nizam-intizam orqanlarının üzvlərinin yarısını seçmək;
- 1.11. hər dörd ildən bir klub lisenziyalasdırma orqanlarını seçmək;
- 1.12. hər dörd ildən bir ACF-in Nəzarət-təftiş Komitəsinin üzvlərini seçmək və lazımlığı gələrsə, onları tutduğu vəzifədən azad etmək;
- 1.13. Nizam-intizam Komitəsinin, Apelyasiya Komitəsinin, Nizam-intizam inspektorunun əsasnamələrini və konfransın keçirilmə reqlamentini təsdiq etmək;
- 1.14. üzvləri qəbul etmək, müvəqqəti kənarlaşdırmaq və xaric etmək;
- 1.15. ACF-in orqanlarının üzvlərinin hamısının və ya bir neçəsinin mandatını ləğv etmək;
- 1.16. ACF-i yenidən təşkil və ləğv etmək;
- 1.17. qanunvericiliklə müəyyən edilmiş digər səlahiyyətləri həyata keçirmək.

Maddə 27. Növbəti konfrans

1. Növbəti konfranslar ildə bir dəfə olmaqla, maliyyə ilinin başa çatmasından sonra 6 ay ərzində, İcraiyyə Komitəsi tərefindən çağrılır. ACF üzvləri üçün iclasa dəvətnamə iclasdan ən azı 60 gün əvvəl göndərilməlidir.
2. Konfransın gündəliyi İcraiyyə Komitəsi tərefindən müəyyənləşir. Gündəlik, fəaliyyət haqqında hesabat, bündə və digər lazımı sənədlər iclasdan ən azı 30 gün əvvəl üzvlərə göndərilməlidir.
3. Hər üzvün gündəliyə məsələ daxil etmək üçün təklif vermək hüququ var, bir şərtlə ki, iclasdan ən azı 45 gün qabaq lazımı sənədlər ACF-in Baş katibinə təqdim olunsun.

Maddə 28. Növbəti konfransın gündəliyi

1. Konfransın gündəliyinə aşağıdakı məsələlər daxil edilməlidir:
 - 1.1. Prezidentin açılış nitqi;
 - 1.2. Konfrans iştirakçılarının tərkibinin yoxlanılması;
 - 1.3. İcraiyyə Komitəsinin Prezident tərefindən təqdim edilən hesabatının təsdiqi;
 - 1.4. əvvəlki ilin maliyyə hesabatının təsdiqi;
 - 1.5. müstəqil audit orqanının və ACF-in Nəzarət-təftiş Komitəsinin hesabatlarının təsdiqi;
 - 1.6. növbəti il üçün bündənin qəbulu;
 - 1.7. hər hansı bir yerə seckilərin keçirilməsi;
 - 1.8. ACF-in nizamnaməsinə və konfrans tərefindən qəbul edilən digər sənədlərə dəyişiklik və əlavələrlə bağlı edilən təkliflərə baxılması;
 - 1.9. bu Nizamnaməyə zidd olmayan digər məsələlər.

2. Üzvlüyə qəbul bütün məsələlərdən sonra gündəlikdə öz əksini tapmalıdır. Üzvün müvəqqəti kənarlaşdırılması və çıxarılması isə, bütün məsələlərdən əvvəl gündəlikdə yer almalıdır.

3. Rəsmi nümayəndələrin dörddə üç səs çoxluğu ilə gündəlikdə dəyişiklik edilə bilər. Prezident və İcraiyyə Komitəsi üzvlərinin seçilməsi ilə bağlı çağırılan konfransın gündəliyinə başqa məsələlər daxil edilə bilməz.

Maddə 29. Növbədənkənar konfrans

1. İcraiyyə Komitəsi istənilən vaxtda növbədənkənar konfransı çağırıa bilər.

2. Əgər ACF üzvlərinin ən azı üçdə biri yazılı şəkildə məqsədlərini izah etməklə ərizə ilə müraciət etsə, İcraiyyə Komitəsi ərizənin təqdim edilməsindən sonra 60 gündən gec olmayıaraq, növbədənkənar iclas çağırılmalıdır. Əgər iclas çağırılmasa, ərizəni təqdim edənlər BCF-ə və ACİ-yə müraciət edə, həmcinin qanunla müəyyən edilən digər hüquqlardan istifadə edə bilərlər.

3. Konfrans haqqında bildiriş yığıncıdan ən azı 30 gün qabaq üzvlərə göndərilməlidir.

4. Gündəlik və digər lazımi sənədlər konfransdan ən azı 15 gün qabaq üzvlərə göndərilməlidir.

5. Əgər növbədənkənar konfrans İcraiyyə Komitəsinin təşəbbüsü ilə çağırılırsa, bu orqan gündəliyi tərtib etməlidir. Konfrans üzvlərin müraciəti əsasında çağırıldıği təqdirdə, gündəlikdə üzvlər tərəfindən qaldırılmış məsələlər öz əksini tapmalıdır.

6. Gündəlik heç bir halda dəyişdirilə bilməz.

Maddə 30. Yetərsay

1. Konfrans və növbədənkənar konfrans səsvermə hüququna malik olan nümayəndələrin mütləq çoxluğu şəraitində (50 faiz+1) qərar qəbul edə bilər.

2. Əgər yetərsay alınmazsa, konfrans eyni yerdə, eyni gündəlikdə birincisindən 24 saat sonra yenidən çağırılmalıdır. İkinci konfransda qəbul olunan qərarlar o halda qüvvəyə minə bilər ki, konfransda səsvermə hüququna malik olan nümayəndələrin üçdə biri iştirak etsin. ACF-in nizamnaməsinə dəyişikliklər və əlavələr edilməsi, Prezidentin və İcraiyyə Komitəsinin üzvlərinin seçilməsi, orqanların bir və ya bir neçə üzvünün xaric edilməsi, ACF-in yenidən təşkili və ya ləğvi, yaxud ACF-in üzvünün müvəqqəti kənarlaşdırılması və ya üzvlükdən çıxarılması haqqında qəbul edilən qərarlar o vaxt qüvvəyə minə bilər ki, səsvermə hüququna malik olan nümayəndələrin mütləq çoxluğu (50 faiz+1) konfransda iştirak etsin.

3. Əgər yetərsay yoxdur, bu halda yeni konfrans çağırılır.

Maddə 31. Konfransda sədrlik

1. Konfransda sədrliyi Prezident edir. Əgər Prezident yoxdursa və ya iştirak etmək qabiliyyətində deyilsə, o halda iclasa bu Nizamnamənin 35-ci maddəsinin 2-ci hissəsinə uyğun olaraq təyin olunan şəxs konfransa sədrlik edir.
2. Sədr iclasın plana uyğun şəkildə aparılmasına cavabdehdir. Sədr, çıxışlar zamanı nümayəndələr və dəvət olunanlar rəqlamentin pozulmasına yol verdikləri halda, onların çıxışlarını dayandırıra və ya ixtisara sala bilər.
3. Konfransın protokolu Baş katiblik tərəfində aparılır və Baş katib 30 gün ərzində onu imzalayaraq üzvlərə göndərməlidir.

Maddə 32. Qərarlar

1. Konfrans gündəlikdə olmayan heç bir məsələ barədə qərar qəbul etmir.
2. Üzvlər rəsmi nümayəndələri vasitəsilə öz səsvermə hüquqlarından istifadə edirlər. Hər nümayəndə bir səs hüququna malikdir və onlar birdən artıq üzvü təmsil edə bilməzlər.
3. Bu Nizamnamədə göstərilən hallar istisna olmaqla, qərarlar rəsmi nümayəndələr tərəfindən verilən səslərin mütləq çoxluğu ilə (50 faiz+1) qəbul olunur. ACF-in əsas ofisinin dəyişdirilməsi, nizamnamə və əsasnaməyə hər hansı bir əlavə və dəyişiklik, konfransın gündəliyinə ediləcək dəyişiklik, ormanın ləğvi və üzvün xaric edilməsi, ACF-in üzvlüyündən çıxarılma, ACF-in yenidən təşkili və ləğvi məsələsi dördə üç səs çoxluğu tələb edir.
4. Korlanmış səsvermə blankları, boş səsvermə blankları və ya səsvermədən yayınmanın digər formaları verilmiş səslərin sırasına daxil edilə bilməz.
5. Seçkilər birinci mərhələdə səs verən rəsmi nümayəndələrin səslərinin mütləq çoxluğu (50 faiz+1) əsasında, ikinci mərhələdə isə nisbi üstünlük (səslərin ən çox sayı) əsasında həyata keçirilir. Əgər ikinci mərhələdə verilən səslər eynidirsə, yeni səsvermə keçirilir. Əgər yeni səsvermənin nəticəsində də səslər bərabər olarsa, namizədlər püşkatma ilə müəyyənləşir.
6. Əgər nümayəndələrin mütləq çoxluğu (50 faiz+1) səsvermələrin gizli olmasını tələb etmirsə, qərarlar əl qaldırmaqla qəbul edilir. Seçkilər yalnız gizli səsvermə yolu ilə həyata keçirilir.
7. Səslər eyni olduqda, sədr həllədici səsə malikdir.
8. Vəkalət və məktubla səsverməyə icazə verilmir.
9. Qəbul edilən qərarlar, əgər konfrans ayrı bir vaxta müəyyənləşdirilməmişdirsə, yaxud bu səlahiyyəti İcraiyyə Komitəsinə həvalə etməmişdirsə, konfransdan bir gün sonra qüvvəyə minir.

B. İcraiyyə Komitəsi

Maddə 33. Tərkibi, mandatların müddəti, təşkilatlanması, iclaslar, qərarlar və İcraiyyə Komitəsinin səlahiyyətləri

1. ACF İcraiyyə Komitəsi 9 nəfərdən ibarətdir:

- 1.1. Prezident;
- 1.2. iki vitse-prezident;
- 1.3. Digər altı üzv.

2. İcraiyyə Komitəsinə hər bir namizəd konfransa azı 45 gün qalmış, ACF-in ən azı bir üzvü tərəfindən təklif olunmalıdır. Namizədin yaşı 70-dən aşağı olmalıdır. Azərbaycan Respublikasının vətəndaşı olmalı və Azərbaycan Respublikasında daimi yaşamalıdır, cüdo sahəsində ictimai təşkilatlarda ən azı beş il fəaliyyəti olmalıdır. Müvvəqqəti kənarlaşdırılmış üzv, üzvlükdən kənarlaşdırıldığı müddət ərzində namizəd təklif edə bilməz.

3. Namizədlərin siyahısı ACF-in Baş katibliyinə təqdim olunmalıdır. Namizədlərin rəsmi siyahısı seçkilərin keçirilməsi nəzərdə tutulmuş konfransın gündəliyi ilə birlikdə üzvlərə göndərilməlidir.

4. ACF-in üzvü üzvlük statusunu itirəndə, onun təklifi ilə İcraiyyə Komitəsinə seçilmiş şəxsin mandati növbəti konfransa qədər dayandırılır. Növbəti konfrans onun mandatının qüvvədə qalıb-qalmaması haqqında qərar çıxarırlar.

5. İcraiyyə Komitəsinin üzvü, eyni zamanda ACF-in Nizam-intizam orqanlarının və lisenziyalasdırma orqanlarının üzvü ola bilmez.

6. Prezidentin və İcraiyyə Komitəsinin üzvlərinin mandat müddəti 4 ildir. Bu maddənin 2-ci hissəsinin tələbləri nəzərə alınmaqla, İcraiyyə Komitəsinin üzvləri (prezident, vitse-prezident də daxil olmaqla) yenilənə bilər.

7. Əgər seçkili vəzifələr boşdursa, növbəti konfransa mandatın qalan müddəti üçün həmin boş yerə seçki keçirilir.

8. Prezident və vitse-prezidentlər istisna olmaqla, İcraiyyə Komitəsi öz strukturu barədə qərar verir.

9. İcraiyyə Komitəsi, Prezident və vitse-prezidentdən ibarət, fövqəladə məsəslələr üzrə şura yaradır. Şura İcraiyyə Komitəsinin iclasları arasındaki müddətdə təcili həllini tələb edən məsələlərlə məşğul olur. Şura tərəfindən fövqəladə hallar üçün qəbul edilən bütün qərarlar İcraiyyə Komitəsinin növbəti iclasında təsdiq edilməlidir. İcraiyyə Komitəsi fövqəladə məsələlər üzrə şuranın funksiyası ilə bağlı xüsusi əsasname təsdiq etməldir.

10. İcraiyyə Komitəsinin iclasları ildə ən azı 4 dəfə çağırılır.

11. İcraiyyə Komitəsinin yarıdan az olmayan üzvünün müraciəti ilə Prezident, bu müraciətin edildiyi gündən iki həftə ərzində, İcraiyyə

Komitəsinin iclasını çağırmalıdır. Əgər Prezident bu vaxt ərzində iclası çağırırsa, müraciət edən şəxslərdən biri bunu edə bilər.

12. İcraiyyə Komitəsinin üzvləri, iclasdan ən azı iki həftə qabaq, gündəliyə salmaq istədikləri məsələləri Baş katibə təqdim edirlər. Gündəlik, iclasdan ən azı 7 gün qabaq, İcraiyyə Komitəsinin üzvlərinə göndərilməlidir.

13. Baş katib İcraiyyə Komitəsinin və fövqəladə məsələlər üzrə şuranın iclaslarında məsləhətçi kimi çıxış edir. İcraiyyə Komitəsinin iclasları ictimaiyyət qarşısında keçirilmir. Lakin İcraiyyə Komitəsi iştirak etmək üçün üçüncü tərəfi dəvət edə bilər. Üçüncü tərəfin səsvermə hüququ yoxdur və İcraiyyə Komitəsinin icazəsi ilə fikrini bildirə bilər.

14. İcraiyyə Komitəsinin səlahiyyətləri aşağıdakılardır:
- 14.1. ACF-in işlərinə rəhbərlik etmək;
 - 14.2. ACF-in Baş katibini təyin etmək və tutduğu vəzifədən azad etmək;
 - 14.3. milli komdandalara məşqçiləri və digər texniki heyəti təyin etmək və tutduğu vəzifədən azad etmək;
 - 14.4. ACF-in bütün fəaliyyət sahəsinə nəzarət etmək;
 - 14.5. növbədən kənar konfransları çağırmaq;
 - 14.6. illik bütçə layihəsini və maliyyə hesabatını konfranssa təqdim etmək;
 - 14.7. üzvlük haqqını müəyyənləşdirmək;
 - 14.8. öz fəaliyyəti haqqında hesabat hazırlamaq;
 - 14.9. konfrans tərəfindən seçilən Nəzarət-təftiş Komitəsinin üzvləri istisna olmaqla, digər komitə üzvlərini, həmçinin onların sədrələrini təyin etmək və lazımlığı halda, onları tutduğu vəzifədən azad etmək;
 - 14.10. Nizam-intizam Komitəsi, Apellyasiya Komitəsi və Nizam-intizam inspektorunun əsasnamələrindən və konfrans keçirilməsinin reqlamentindən başqa, digər əsasnamələri, o cümlədən arbitraj məhkəməsinin əsasnaməsini təsdiq etmək və dəyişdirmək, konfrans tərəfindən dəyişdiriləcək və qəbul ediləcək əsasnamələri hazırlamaq;
 - 14.11. hər il bütçədə göstərilməyən xərclər üçün illik bütçənin 10%-i həcmində vəsait ayırmamaq;
 - 14.12. milli səviyyədə rəsmi yarışları təşkil və ləğv etmək;
 - 14.13. beynəlxalq və milli idman təşkilatları ilə əlaqələr saxlamaq və onların müxtəlif orqanlarına seçilmək üçün ACF-in nümayəndəliyini təklif etmək;
 - 14.14. Azərbaycan cüdosunun inkişafındakı xidmətlərə görə fəxri prezident və fəxri üzv adı vermək;
 - 14.15. ACF üzvlərini və ictimaiyyəti məlumatla təmin etmək;
 - 14.16. regional cüdo federasiyalarının, klubların və cüdo ilə əlaqəsi olan digər qurumların nizamnamələrini, reqlamentlərini və onlara edilən dəyişiklik və əlavələri razılaşdırmaq;

- 14.17. bu Nizamnamənin və ACF-in qəbul etdiyi digər qaydaların yerinə yetirilməsini yəmin etmək;
 - 14.18. daimi və müvəqqəti komitələr yaratmaq;
 - 14.19. ACF-in əmlakının formalasdırılmasını və düzgün istifadə edilməsini təmin etmək;
 - 14.20. ACF-in əmlakı barədə sərəncam vermək, bu Nizamnaməyə əsasən Federasiya adından hüquqi şəxsin hüquqlarını həyata keçirmək və öhdəliklərini icra etmək;
 - 14.21. ACF-in başqa hüquqi şəxslərdə iştirak etməsi, filial və nümayəndəliklərin yaradılması, regional bölmələrin yaradılması və onların fəaliyyətinə xitam verilməsi barədə qərar qəbul etmək;
 - 14.22. ACF-in iş planını və programını təsdiq etmək.
15. Bundan əlavə, İcraiyyə Komitəsi digər orqana aid edilməyən səlahiyyətləri də yerinə yetirir.
16. İcraiyyə Komitəsinin üzvlərindən üçdə ikisi iştirak etdiyi halda, müzakirələr başlanıla bilər.
 17. Qərarlar üzvlərin səs çoxluğu ilə qəbul olunur. Səslər bərabər olduqda Prezident həllədici səs malikdir.
 18. İcraiyyə Komitəsinin üzvü risk doğura bilən və ya ACF üzvünün maraqları ilə konflikt yarada bilən hallarda müzakirələrdən çıxarılmalıdır.
 19. Müzakirədən çəkinən şəxs istisna olmaqla, hər bir üzv öz fikrini bildirməlidir.
 20. Qəbul edilən qərarlar protokolda qeyd olunmalıdır.
 21. İcraiyyə Komitəsi tərəfindən qəbul edilən qərarlar İcraiyyə Komitəsinin xüsusi qərarı olmadığı halda dərhal qüvvəyə minir.

C. President

Maddə 34. Prezidentliyə namizəd

1. Bu Nizamnamənin 33-cü maddəsinin 2-ci hissəsində nəzərdə tutulan şərtlərə əməl olunmaqla, Prezidentliyə namizəd, ACF-ə üzv olan təşkilatların biri tərəfindən irəli sürülməlidir. Fəaliyyətdə olan Prezident öz namizədliyini irəli sürə bilər. Bu halda 33-cü maddənin 2-ci və 3-cü hissələri rəhbər tutulur.
2. Prezidentin mandat müddəti bu Nizamnamənin 33-cü maddəsi ilə tənzimlənir.

Maddə 35. Prezidentin vəzifələri və onun əvəz edilməsi

1. Prezidentin vəzifələri aşağıdakılardır:
 - 1.1. ACF-ni təmsil etmək;
 - 1.2. İcraiyyə Komitəsinin iclasını çağırmaq;

- 1.3. Konfransa, həmçinin İcraiyyə Komitəsinin iclaslarına sədrlik etmək;
 - 1.4. Konfransın və İcraiyyə Komitəsinin qərarlarının yerinə yetirilməsini təmin etmək;
 - 1.5. ACF orqanlarının mütəmadi və səmərəli işləməsini təmin etmək və bu Nizamnamə ilə müəyyənmiş məqsədlərə nail olmağa imkan yaratmaq;
 - 1.6. İcraiyyə Komitəsinin iclaslarının keçirildiyi dövrlər arasında Federasiyanın cari fəaliyyətinə rəhbərlik etmək;
 - 1.7. Federasiyanın maliyyə və təsərrüfatı ilə bağlı məsələləri həll etmək;
 - 1.8. təsdiq olunmuş maliyyə planına uyğun olaraq, Federasiyanın pul vəsaiti barəsində sərəncam vermək;
 - 1.9. Bankda hesab açmaq və bağlamaq;
 - 1.10. Federasiyanın adından müqavilələr bağlamaq və digər hüquqi hərəkətləri yerinə yetirmək.
2. Prezident olmadığı və ya iştirak etmək imkanı olmadığı halda, onun vəzifələri İcraiyyə Komitəsinin qərarı ilə vitse-prezidentlərdən birinə həvalə edilir. Əgər onlar da yoxdursa və ya iştirak etmək imkanına malik deyillərsə, onda bu səlahiyyətlər İcraiyyə Komitəsinin ən çox stajı olan üzvü tərəfindən həyata keçirilir.
3. Vitse-prezidentlər, o cümlədən Federasiyanın idarəetmə strukturuna daxil olan digər vəzifəli şəxslər Federasiyanı üçüncü şəxslər qarşısında Prezident tərəfindən verilən etibarnamə əsasında təmsil edir.

Maddə 36. Təmsil olunma və imza

1. Prezident Azərbaycan Respublikasının ərazisində və onun hüdudlarından kənarda ACF-i etibarnaməsiz istənilən idarə, müəssisə və təşkilatlarda təmsil edir.

D. Audit

Maddə 37. Audit orqanları

1. ACF-in maliyyə təsərrüfat fəaliyyətini yoxlayan orqanlar ACF-in Nəzarət-təftiş Komitəsi və ACF-dən asılı olmayan ixtisaslı, müstəqil, kənar auditdir. Onlar ACF-in maliyyə fəaliyyətini yoxlayır və konfransa hesabat təqdim edirlər.
2. Kənar audit orqanı hər il konfrans tərəfindən təyin olunur. Onun mandatı yenilənə bilər.
3. Nəzarət-təftiş Komitəsi hər il ACF-in maliyyə-təsərrüfat fəaliyyətini yoxlayır və müvafiq orqanlar tərəfindən maliyyə üzrə verilən qərarların həyata keçirilməsinə nəzarət edir.

E. Nizam-intizam orqanları

Maddə 38. Nizam-intizam orqanlarının fəaliyyəti

1. ACF-in Nizam-intizam orqanları aşağıdakılardır:
 - 1.1. Nizam-intizam Komitəsi;
 - 1.2. Apellyasiya Komitəsi;
 - 1.3. Nizam-intizam inspektoru.
2. Konfransın səlahiyyətlərinə zidd olmamaqla, yuxarıda göstərilən orqanlar bu Nizamnamə ilə tənzimlənən müxtəlif nizam-intizam tədbirləri həyata keçirə bilərlər.
3. Nizam-intizam orqanlarının funksiyaları, səlahiyyətləri və tərkibi konfrans tərəfindən qəbul olunmuş rəqlamentlə tənzimlənir.

Maddə 39. Nizam-intizam tədbirləri

1. Qeyri-idman davranışları, yarış qaydalarının və ya ACF-in Nizamnaməsinin, əsasnamələrinin və digər qərarların pozulması hallarında ACF-in hüquqi orqanları aşağıdakı nizam-intizam tədbirlərini həyata keçirə bilərlər:
 - 1.1. Üzvlərlə əlaqədar:
 - 1.1.1. xəbərdarlıq;
 - 1.1.2. töhmət;
 - 1.1.3. cərimə;
 - 1.1.4. yarışın nəticəsini ləğv etmək;
 - 1.1.5. mövcud yarışdan kənarlaşdırma və ya gələcək yarışlardan xaric etmək;
 - 1.2. Xüsusi şəxslərlə əlaqədar:
 - 1.2.1. xəbərdarlıq;
 - 1.2.2. töhmət;
 - 1.2.3. cərimə;
 - 1.2.4. müəyyən və ya qeyri-müəyyən dövr üçün yarışlardan kənarlaşdırma;
 - 1.2.5. müəyyən və ya qeyri-müəyyən dövr üçün vəzifədən kənarlaşdırma.

F. Klub lisenziyalasdırma orqanları

Maddə 40. Klub lisenziyalasdırma orqanlarının fəaliyyəti

1. ACF-in klub lisenziyalasdırma orqanları aşağıdakılardır:
 - 1.1. Birinci instansiya klub lisenziyalasdırma orqanı;
 - 1.2. Klub lisenziyalasdırma apellyasiya orqanı.

2. Klub lisenziyalasdırma organının funksiyası, səlahiyyətləri və tərkibi İcraiyyə Komitəsi tərəfindən qəbul edilən reglamentlə tənzimlənir.

G. Baş katiblik

Maddə 41. Funksiyaları

1. Baş katiblik ACF-in daimi inzibati orqanıdır.
2. Baş katibliyin funksiyaları aşağıdakılardır:
 - 2.1. Komitələrin və idarəetmə orqanlarının qərarlarını icra etmək;
 - 2.2. Konfrans, komitə və idarəetmə orqanlarının iclaslarını hazırlanmaq;
 - 2.3. Konfransın və İcraiyyə Komitəsinin iclaslarının protokolunu tərtib etmək;
 - 2.4. ACF-in məktublaşmalarına nəzarət etmək;
 - 2.5. ACF-in mühasibatlığını təşkil etmək;
 - 2.6. ictimaiyyətlə əlaqələr təşkil etmək;
 - 2.7. ACF-də karguzarlıq işini təşkil etmək.

Maddə 42. Baş katib

1. Baş katib Baş katibliyə rəhbərlik edir.
2. Baş katib Prezidentin təqdimatı ilə İcraiyyə Komitəsi tərəfindən təyin edilir.
3. Baş katib Baş katibliyin bütün funksiyalarının yerinə yetirilməsini təmin edir.
4. Baş katib konfransda, İcraiyyə Komitəsinin iclaslarında məsləhətçi kimi iştirak edir. İştirak edə bilmədikdə isə, özünə əvəz müəyyənləşdirir.
5. Baş katib daimi və müvəqqəti komitələrin işini əlaqələndirir.

V. Maliyyə

Maddə 43. Maliyyə ili

1. Maliyyə ili “Mühasibat uçotu haqqında” Azərbaycan Respublikasının Qanununa uyğun olaraq müəyyən edilir.

Maddə 44. Gəlir

1. ACF-in gəlir mənbələri aşağıdakılardır:
 - 1.1. daxil olma və illik üzvlük haqqı;
 - 1.2. ACF-in cəlb olunduğu marketing hüququndan yaranan gəlirlər;
 - 1.3. səlahiyyətli orqanlar tərəfindən tətbiq edilən cərimələr;
 - 1.4. ianələr və digər könüllü yardımçılar;
 - 1.5. idman və digər tədbirlərdən əldə edilən gəlirlər;
 - 1.6. teletranslyasiyalardan və reklamlardan əldə edilən gəlirlər;

1.7. qanunlarda nəzərdə tutulmuş digər gəlir mənbələri.

2. ACF-in fəaliyyət növləri:

2.1 ACF Azərbaycan Respublikasının qanunvericiliyi ilə qadağan olunmayan, bu Nizamnamədə nəzərdə tutulan məqsədlərə zidd olmayan hər hansı fəaliyyət növünü həyata keçirə bilər;

2.2 ACF əldə etdiyi gəliri təsisçilər (üzvlər) arasında bölüşdürməyərək və yalnız ACF-in yaradılması məqsədlərinə nail olmasına yönəldərək, qanunvericiliyə uyğun qaydada sahibkarlıq fəaliyyətini həyata keçirə bilər. Bu növ fəaliyyətə ACF-in yaranma məqsədlərinə cavab verən, gəlir gətirən istehsalat, mal və xidmətlərin satışı, həmçinin qiymətli kağızların əldə olunması, mülki və qeyri-mülki hüquqlara malik olmaq, təsərrüfat cəmiyyətləri yaratmaq, onlarda iştirak etmək və qanunvericiliklə qadağan olunmayan başqa fəaliyyət növləri ilə məşğul olmaq aiddir.

Maddə 45. Xərclər

1. ACF-in xərcləri aşağıdakılardır:

- 1.1. büdcədən müəyyənləşən xərclər;
- 1.2. Konfrans tərəfindən təsdiqlənən xərclər və İcraiyyə Komitəsinin fəaliyyəti nəticəsində əmələ gələn xərclər;
- 1.3. ACF-in vəzifələrinə uyğun olan xərclər;
- 1.4. qanunla yol verilən digər xərclər.

Maddə 46. Mühasibat prinsipləri

1. Mühasibatlıq qəbul olunmuş hesabat prinsipləri və Azərbaycan Respublikasının qanunlarına uyğun olaraq aparılır.

VI. Yenidən təşkil və ləğv olunma

Maddə 47. Qərar

1. ACF-in könüllü yenidən təşkili və ləğv olunması ilə bağlı qərar, xüsusilə bu məqsədlə çağırılmış konfransda rəsmi nümayəndələr tərəfindən verilən səslərin dördə üçünün üstünlüyünü tələb edir.

Maddə 48. Əmlakın istifadəsi

1. ACF ləğv olunduğu halda, qanunla müəyyən edilən qaydada ləğvetmə komissiyası yaradılır. Ləğvetmə komissiyası öz işini qanunla müəyyən edilən tələblər əsasında həyata keçirir.

2. Son əmlak heç bir şəraitdə ACF-in üzvləri arasında bölüşdürülmür. Kreditorlarla hesablaşmalarдан sonra qalan əmlak

Azərbaycan Respublikasının qanunları ilə nəzərdə tutulan məqsədlərə yönəldilir.

VII. Yarışların təşkili

Maddə 49. Yarışların təşkil edilməsi

1. ACF öz ərazisində rəsmi yarışları təşkil edir və əlaqələndirir. Bununla bərabər, aşağıdakı yarışları keçirir.
 - 1.1. Milli çempionatı;
 - 1.2. Beynəlxalq turnirləri;
2. İcraiyyə Komitəsi ACF-in üzvü olan regional cüdo federasiyalarına öz yarışlarını keçirmək səlahiyyəti verə bilər.
3. Cüdo idman klublarının keçirdikləri yarışlarla ACF-in təşkil etdiyi yarışlar eyni vaxta düşməməlidir. Belə olduğu halda sonuncuya üstünlük verilir.
4. ACF-in İcraiyyə Komitəsi keçirilən yarışların əsasnamələrini təsdiq edir.

Maddə 50. Klub lisenziyalasdırması sistemi

1. Klubların BCF klub yarışlarında iştirakı ACF tərəfindən verilən lisenziyadan asılıdır.
2. Lisenziyalasdırma prosesi, həmcinin klubların yerinə yetirməsi zəruri olan tələblər BCF klub yarışları üçün İcraiyyə Komitəsi tərəfindən təsdiqlənmiş milli klub lisenziyalasdırma sənədində eks etdirilir.

Maddə 51. Orqanın və ya şəxslərin xaric edilməsi

1. İcraiyyə Komitəsi orqanın bir üzvünün və ya orqanın bütövlükdə xaric edilməsi məsələsini konfransın gündəliyinə sala bilər. ACF-in hər üzvü belə bir məsələni konfransın gündəliyinə salmaq üçün təklif verə bilər.
2. Xaric olunmanın izahatı konfransın gündəliyi ilə birlikdə üzvlərə göndərilməlidir.
3. Xaric edilme məsəlesi qoyulan şəxs və ya orqan özünü müdafiə üçün konfransda söz almaq hüququna malikdir.
4. Xaric etmə təklifi qəbul edilərsə, konfrans gizli səsvermə ilə müvafiq qərar qəbul edir. Bunun qəbul edilməsi üçün səs verən rəsmi nümayəndələrin səs çoxluğu vacibdir.
5. Xaric edilən şəxs və ya orqan dərhal öz funksiyalarının icrasını dayandırır.

Maddə 52. Mübahisələrin həlli

1. ACF orqanlarının qəbul etdiyi idman xarakterli qərarlar haqqında adı məhkəmələrə müraciət etmək istisna edilir. Bu kimi məsələlərə baxmaq ACF tərəfindən yaradılmış arbitraj məhkəməsinin səlahiyyət dairəsindədir.

VIII. Son şərtlər

Maddə 53. Nizamnamədə göstərilməyən məsələlər

1. Bu Nizamnamədə göstərilməyən hər hansı məsələ və ya “fors-major” halları İcraiyyə Komitəsi tərəfindən qanunçuluq və ədalət prinsipləri əsasında həll edilir. Idman xarakterli qərarlara qarşı apellyasiya şikayəti verilə bilməz.